

ITTRA TAL-QDUSIJA TIEGHU L-PAPA FL-OKKAŻJONI TAS-750 ANNIVERSARJU MILL-GHOTI TAL-LABTU TAL-MADONNA TAL-KARMNU

Lir-Reverendissimi Patrijiet

JOSEPH CHALMERS

Pirjol Ġenerali ta' l-Ordni ta' l-Aħwa

ta' l-Imqaddsa Vergni Marija tal-Għoli tal-Karmel (O.Carm.)

u

CAMILO MACCISE

Prepostu Ġenerali ta' l-Ordni ta' l-Aħwa Skalzji

ta' l-Imqaddsa Vergni Marija tal-Għolja tal-Karmel (O.C.D.)

1. Il-ġrajja providenzjali ta' grazzja li s-sena tal-ġublew kienet għall-Knisja, iġġegħlha thares b'fiduċja u tama lejn it-triq tal-millennju l-ġdid li ghadha kemm infethet quddiemna. Kif ktibt fl-Ittra Appostolika *Novo millennio ineunte*, "Fil-bidu ta' dan is-seklu ġdid irridu nhaffu riġlejna ... F'din il-mixja, il-Vergni Mqaddsa, li f'idejha fdajt it-tielet millennju, timxi maghna" (n. 58).


Ghalhekk kien b'ferh kbir li sirt naf li l-Ordni tal-Karmnu, fiż-żewġ ferghat tieghu, dik antika u dik riformata, jixtieq juri l-imhabba ta' iben lejn il-Patrona tieghu billi jiddedika s-sena 2001 lil dik li hi meqjuma bhala l-Fjur tal-Karmelu u l-Omm u l-Gwida fit-triq tal-qdusija. F'dan il-kuntest, ma nistax ma msemmix koinċidenza sabiha: skond ma tghidilna tradizzjoni meqjuma fl-istess Ordni, il-Karmelu kollu qed jiċcelebra din is-sena Marjana fis-750 anniversarju mill-ghoti tal-Labtu. Din iċ-ċelebrazzjoni ghandha tkun għall-Familja Karmelitana kollha kemm hi okkażjoni mill-isbah mhux biss biex taghraf dejjem aktar fil-fond l-ispiritwalità Marjana taghha, imma wkoll biex tghixha dejjem aktar fid-dawl tal-post li l-Vergni Omm Alla ghandha fil-misteru ta' Kristu u tal-Knisja, u hekk timxi wara dik li hi "l-Kewkba ta' l-Evangelizzazzjoni" (ara *Novo millennio ineunte*, 58).

2. Fil-mixja taghhom lejn "l-gholja mqaddsa li hi l-Mulej Ġesù Kristu" (*Missal Ruman, Kolletta tal-Quddiesa f'ġieħ l-Imqaddsa Vergni Marija tal-Karmnu*, 16 ta' Lulju), nisel wara l-iehor ta' Karmelitani, mill-bidu sal-lum, fittxew li jfasslu hajjithom fuq l-eżempju ta' Marija. Ghalhekk fil-Karmelu u f'kull ruh imqanqla minn imhabba helwa lejn il-Vergni u Omm l-aktar qaddisa, twarrad il-kontemplazzjoni ta' dik li sa mill-bidu gharfet tkun miftuha biex tisma' l-Kelma ta' Alla u tobdi r-rieda tieghu (*Lq 2*, 19.51). Edukata u fformata mill-Ispirtu (ara *Lq 2*, 44-50), Marija setgħet taqra hajjitha fid-dawl tal-fidi (ara *Lq 1*, 46-55). Miftuha għal dak li Alla kien qed jghidilha, "imxiet 'il quddiem fit-triq tal-fidi u b'fedeltà shiha baqgħet magħquda ma' Binha sas-salib, fejn skond il-pjan ta' Alla, baqgħet wieqfa (ara *Ġw 19*, 25) tbat mill-qiegh ma' Binha l-wahdieni u tinghaqad mas-sagrificju tieghu b'qalb ta' omm" (*Lumen gentium*, 58).

3. Meta nikkontemplaw lill-Vergni, narawha bhala Omm kollha mhabba, trabbi lil Binha f'Nazaret (ara *Lq 2*, 40.52),

timxi warajh mat-toroq tal-Palestina, tghinu fit-tieg ta' Kana (ara *Ġw 2*, 5), u f'riġlejn is-salib issir l-Omm li tinghaqad ma' l-offerta tieghu u tinghata lill-bnedmin kollha meta Ġesù nnifsu halliha f'idejn id-dixxipli l-mahbub (ara *Ġw 19*, 26). Bhala Omm il-Knisja, il-Vergni Mqaddsa tinghaqad mad-dixxipli "f'talb ma jaqta' xejn" (*Atti 1*, 14), u bhala l-Mara l-ġdida li fiha jsehħ minn qabel dak li xi darba għad isehħ fina lkoll fit-gawdija shiha tal-hajja tat-Trinità, hija tittellgħa s-sema, minn fejn tifrex il-mant tal-harsien taghha kollu hniena fuq uliedha fi triqthom lejn il-gholja mqaddsa tal-glorja.

Din il-harsa kontemplattiva tal-mohħ u l-qalb twassalna biex nammiraw l-esperjenza tal-fidi u ta' l-imhabba tal-Vergni li ġa ghexet dak li kull nisrani jixtieq u jittama li jkun fil-



misteru ta' Kristu u tal-Knisja (ara *Sacrosanctum Concilium*, 103; *Lumen gentium*, 53). Ghalhekk, bil-haqq kollu, il-Karmelitani ghażluha bhala Patruna u Omm spiritwali taghhom u jzommuha dejjem quddiem ghajnejhom bhala l-Verġni l-aktar safja li tmexxi lil kulhadd għall-gharfien shiħ u għall-imitazzjoni ta' Kristu.

Hekk tinbet relazzjoni ta' intimità spiritwali li tkabbar dejjem iżjed l-għaqda ma' Kristu u ma' Marija. Għall-membri tal-Familja Karmelitana, Marija, il-Verġni Omm Alla u Omm il-bnedmin, mhix biss mudell li fuqu jfasslu hajjithom, imma wkoll preżenza helwa: Omm u Oht li jafdaw fiha. Bil-haqq kollu kienet thegġegħ Santa Tereza ta' Ġesù: "Imitaw lil Marija u kkunsidraw kemm hi kbira din is-Sinjura u kemm jiswielna li jkollna lilha bhala Patruna taghna (*Il-Kastell ġewwieni*, III, 1,3).

4. Din il-hajja Marjana qawwija, li turi ruhha fit-talb kollu fiduċja, fit-tifhir imhegġegħ u fl-imitazzjoni herqana, twassalna biex nifhmu li l-għamla l-aktar ġenwina ta' devozzjoni lejn il-Verġni Mqaddsa hija l-konsagrazzjoni lill-Qalb bla tebgħa tagħha, murija fis-sinjal fqir tal-Labtu (ara PIJU XII, *Ittra Neminem profecto latet* [11 ta' Frar 1950: AAS 42, 1950, pp. 390-391]; Kostit. domm. fuq il-Knisja *Lumen gentium*, 67). Hekk isehh fil-qalb għaqda u familjarità dejjem akbar mal-Verġni Mqaddsa "bhala għamla ġdida ta' kif nistghu nghixu għal Alla u nissuktaw hawn fuq l-art l-imhabba ta' l-Iben Ġesù lejn Ommu Marija (ara *Discorso all'Angelus*, f'*Insegnamenti* XI/3, 1988, p. 173). Dan iwassal għal dik li l-Beatu Titu Brandsma, martri Karmelitan, isejhilha sintonija mill-qiegh ma' Marija t-*Theotokos*, li taghmilna bhalha nies li jwasslu l-hajja divina... "Lilna wkoll il-Mulej jibgħatilna l-anġlu tiegħu ... ahna wkoll għandna nilqgħu lil Alla f'qalbna, ingorruh f'qalbna, nitimghuh u nhalluh jikber fina hekk li jitwieled minna u jghix magħna bhala Alla-magħna, l-Ghimmanu-el" (*Mid-diskors tal-B. Titu Brandsma fil-Kungress Marjoloġiku ta' Tongerlo*, Awissu 1936).

Biż-żmien, permezz tat-tixrid tad-devozzjoni tal-Labtu mqaddes, dan il-ghana ta' patrimonju Marjan tal-Karmelu sar teżor għall-Knisja kollha. Għas-semplicità u l-valur



Il-Papa Ġwanni Pawlu II, (it-tieni mil-lemin) jidher waqt mument ta' mistrieħ fil-bini ta' kamp militari f'Lulju ta' l-1939. Tista' tara l-Papa liebes il-Labtu tal-Karmnu.

antropoloġiku tagħha, u għar-rabta tagħha mas-sehem li għandha Marija b'risq il-Knisja u l-bnedmin kollha, din id-devozzjoni ntlagħget fuq li ntlagħget mill-Poplu ta' Alla, sa waslet li turi ruhha fit-tifkira tas-16 ta' Lulju, li nsibuha fil-kalendarju liturġiku tal-Knisja universali.

5. Fis-sinjal tal-Labtu tilma sintesi mill-aqwa ta' spiritwalità Marjana li tghajjex id-devozzjoni ta' l-insara u tghinjom jintebhu bil-preżenza kollha mhabba tal-Verġni Marija f'hajjithom. Il-Labtu hu fuq kollox "libsa". Min jirċevih jissieheb jew jingħaqad bi grad ftit jew wisq intimu ma' l-Ordni tal-Karmnu, li hu mogħti għall-qadi tal-Madonna għall-ġid tal-Knisja kollha (ara *Il-Formula għall-impożizzjoni tal-Labtu*, fir-"Rit għat-Tberik u l-impożizzjoni tal-Labtu", approvat mill-Kongregazzjoni tal-kult Divin u tad-Dixxiplina tas-Sagramenti, 5/1/1996). Għalhekk, min jilbes il-Labtu jiddahhal fl-art tal-Karmelu, biex "jiekol mill-ahjar frott li taf tagħti" (ara *Ġer* 2, 7) u jhoss il-preżenza helwa u materna ta' Marija, huwa u jithabat ta' kuljum biex jilbes minn ġewwa lil Ġesù Kristu u jurih haj ġo fih għall-ġid tal-Knisja u tal-bnedmin kollha (ara *Il-Formula għall-impożizzjoni tal-Labtu*).

Tnejn huma l-veritajiet li s-sinjal tal-Labtu jfakkarna fihom. Min-naħa l-wahda, ifakkarn fil-harsien ma jaqta' xejn tal-Verġni Mqaddsa, mhux biss tul il-mixja tagħna f'din il-hajja imma wkoll waqt li nkunu se nghaddu għall-milja tal-glorja ta' dejjem. Min-naħa l-oħra, jurina li d-devozzjoni lejha ma tistax tieqaf f'talb u sinjali oħra ta' qima lejha f'xi ċirkustanzi, imma għanda ssir "drawwa", jiġifieri mod permanenti ta' kif nghixu l-hajja nisranija tagħna, minsuġa mit-talb u l-hajja interjuri, permezz tat-tishib ta' spiss fis-sagramenti u t-thaddim konkret tal-ghemejjel tal-hniena spiritwali u korporali. Hekk il-Labtu jsir sinjal ta' "patt" u għaqda bejn Marija u n-nisrani. Huwa jfisser b'mod konkret l-ghotja ta' Ommu li Ġesù minn fuq is-salib għamel lil Ġwanni, u fih lilna lkoll, u t-telqa ta' l-appostlu l-mahhub u tagħna f'idejn dik li nghatatalna bhala Omm spiritwali.

6. Ix-xhieda ta' qdusija u gherf ta' bosta qaddisin tal-Karmelu, li lkoll kemm huma kibru għad-dell u taht il-harsien ta' din l-Omm, huma eżempji mill-aqwa ta' din l-ispiritwalità Marjana li ssawwar lill-persuni minn ġewwa sa ma ġġibhom jixbhu lil Kristu, il-kbir fost hafna ahwa.

Jien ukoll ili hafna ngib fuq qalbi l-Labtu tal-Karmnu! Għall-imhabba li għandi lejn Ommna tas-sema, li l-hin kollu nhoss il-harsien tagħha, nixtieq lir-religjużi kollha tal-Karmelu u lill-insara devoti li jqimuha bhala wlied, li din is-sena Marjana tghinjom jikbru fl-imhabba tagħha u jwasslu fid-dinja l-preżenza ta' din il-Mara tas-skiet u tat-talb, li ahna nqimuha bhal Omm il-hniena, Omm it-tama u l-grazzja.

B'dawn ix-xewqat, nagħti bil-qalb il-Barka Appostolika lill-patrijiet, sorijiet tal-klawtura, sorijiet, u lajci kollha tal-Familja Karmelitana, li tant jahdmu biex ixerrdu fost il-Poplu ta' Alla l-qima vera lejn Marija, Kewkba tal-bahar u Fjur tal-Karmelu!

Mill-Vatikan, 25 ta' Marzu 2001

Ġwanni Pawlu II